

ശ്രീഃ

ശ്രീമതേ നിഗമാന്തമഹാദേശികായ നമഃ

ശ്രീമാൻ വേംകടനാഥാർയഃ കവിതാർക്കികകേസരീ |

വേദാന്താചാർയവർയോ മേ സന്നിധത്താം സദാ ഹൃദി ||

ശ്രീരംഗനാഥപാദുകാസഹസ്രം

|| പദ്മരാഗപദ്ധതിഃ സപ്തദശീ ||

This document has been prepared by*

Sunder Kidambi

with the blessings of

ശ്രീ രംഗരാമാനുജ മഹാദേശികൻ

His Holiness *śrīmad āṇḍavan* of *śrīraṅgam*

*This was typeset using skt and T_EX for Malayalam.

ശ്രീഃ
ശ്രീമതേ രാമാനുജായ നമഃ
ശ്രീമതേ നിഗമാന്തമഹാദേശികായ നമഃ

|| പദ്മരാഗപദ്ധതിഃ സപ്തദശീ ||

ശ്രീമാൻ വേംകടനാഥാര്യഃ കവിതാർക്കികകേസരീ |
വേദാന്താചാര്യവർയോ മേ സന്നിധത്താം സദാ ഹൃദി ||

പ്രപദ്യേ രംഗനാഥസ്യ പാദുകാം പദ്മരാഗിണീം |
പദൈകനിയതാം തസ്യ പദ്മവാസാമിവാപരാം || 17.1 ||

അതിവാങ്മനസം വിചിന്ത്യ ശൗരേഃ
പദരക്ഷേ! പദപദ്മസൗകുമാര്യം |
പരിപുഷ്യസി പദ്മരാഗഭാസാ
പദവീമാഹിതപല്ലവാമിവ ത്വം || 17.2 ||

പദപല്ലവസംഗിഭിഃ പ്രദീപ്തൈഃ
അധികോല്ലാസിഭിരംബ! പദ്മരാഗൈഃ |
അനലേ ശയനം ക്വചിന്മുരാറേഃ
അവിസംവാദയസീവ പാദുകേ! ത്വം || 17.3 ||

വിവൃണോതി രംഗപതിരത്നപാദുകേ!
ത്വയി പദ്മരാഗമണിപദ്ധതിഃ ശുഭാ |
നിബിഡോരുസംഘടനപീഡനക്ഷരൻ
മധുകൈടഭക്ഷതജപംകവാസനാം || 17.4 ||

പ്രതിയന്തി രംഗപതിപാദുകേ! ജനാഃ
തവ പദ്മരാഗമണിരശ്മിസന്തതിം |
അഭിജഗ്മുഷാം ത്വദനുഭാവഖണ്ഡിതാദ്-
അഘസഞ്ചയാദിഗളിതാമസ്യക്ടഹടാം || 17.5 ||

പശ്യന്തി രംഗേശ്വരപാദുകേ! ത്വാം
പൗരാംഗനാഃ സ്പർശിതരാഗബന്ധാം |

ശൃങ്ഗാരയോനേർജ്ജലനസ്യ ദീപ്തൈഃ
അംഗാരജ്വാലൈരിവ പദ്മരാഗൈഃ || 17.6 ||

അവൈമി ദോഷാപഗമസ്യ ഹേതും
തമോപഹാം സംഭൃതപദ്മരാഗാം |
അശേഷവന്ദ്യാം മണിപാദുകേ! ത്യാം
രംഗേശസൂര്യോദയപൂർവ്വസന്ധ്യാം || 17.7 ||

അവാപ്യ പാദാവനി! രംഗഭർത്തുഃ
പാദാംബുജേ പല്ലവസംസ്തരാഭാം |
ത്വത്പദ്മരാഗദ്യുതയോ ഭജന്തേ
കാലാനലത്വം കലുഷാംബുധേർന്നഃ || 17.8 ||

നിസർഗ്ഗസിദ്ധം മണിപാദരക്ഷേ!
ദേവസ്യ രംഗാവസഥപ്രിയസ്യ |
ബാലാർക്കവർണ്ണാഃ പദപദ്മരാഗം
ത്വത്പദ്മരാഗാഃ പുനരുക്തയന്തി || 17.9 ||

പദേന വിശ്വം മണിപാദരക്ഷേ!
പത്യാ സമം പാലയതോ മുരാദരഃ |
യശഃപയോധൗ പരികൽപയന്തി
പ്രവാളശോഭാം തവ പദ്മരാഗാഃ || 17.10 ||

അർച്ചിഷ്മതീ കാഞ്ചനപാദരക്ഷേ!
പ്രസ്തൗതി തേ പാടലരത്നപംക്തിഃ |
രേഖാരഥാംഗസ്യ മഹഃപ്രപഞ്ചം
രംഗേശപാദാംബുജമധ്യഭാജഃ || 17.11 ||

ത്വയൈവ പാദാവനി! ശോണരതൈഃ
ബാലാതപം നൂനമുദീരയന്ത്യാ |
പദ്മാപതേഃ പാദതലപ്രരൂഢം
രേഖാംബുജം നിത്യമഭൂദനിദ്രം || 17.12 ||

നിത്യം നിജാലോകപഥം ഗതാനാം
 ശ്രേയോ ദിശന്തീം ശ്രിതപദ്മരാഗാം |
 മഹീയസീം മാധവപാദരക്ഷേഃ!
 മന്യാമഹേ മംഗളദേവതാം ത്വാം || 17.13 ||

ദേവസ്യ രംഗരസികസ്യ വിഹാരഹേതോഃ
 ആത്മാനമംശ്രീകമലേ വിനിവേദ്യ പൂർവ്വം |
 പ്രായോ നിവേദയസി ശോണമണിപ്രകാശൈഃ
 പ്രത്യുഷ്പദ്മകലികാം പദരക്ഷിണി! ത്വം || 17.14 ||

പ്രത്യങ്മയസ്യ ഹവിഷഃ പ്രണവേന ദേവി!
 പ്രക്ഷേപണായ പരമാർത്ഥവിദാം മുനീനാം |
 പ്രാജ്യാം മുകുന്ദചരണാവനി! പദ്മരാഗൈഃ
 പര്യായപാവകശിഖാം ഭവതീം പ്രതീമഃ || 17.15 ||

സംപദ്യതേ തവ പദാവനി! പദ്മരാഗൈഃ
 പ്രസ്ഥാനമാംഗളികഹോമഹുതാശനശ്രീഃ |
 ക്ഷീരാഹുതിർഭവതി യത്ര വികൽപഗംഗാ
 രംഗേശ്വരസ്യ രൂചിരാ നഖരശ്മിധാരാ || 17.16 ||

ആമുഞ്ചതാമരുണയാവകപംകലക്ഷ്മീം
 ശോണാശ്മനാം തവ പദാവനി! കാന്തിയോഗാത് |
 പദ്മാസഹായപദപദ്മനഖാഃ ശ്രയന്തേ
 സന്ധ്യാനുരഞ്ജിതസുധാകരബിംബശോഭാം || 17.17 ||

സ്ഥാനേ തവാച്യുതപദാവനി! പദ്മരാഗാഃ
 തേജോമയാഃ പ്രശമയന്തി തമോ മദീയം |
 ചിത്രം തദേതദിഹ യജ്ജനയന്തി നിത്യം
 രാഗാത്മകേന മഹസാ രജസോ നിവൃത്തിം || 17.18 ||

പദ്മാകരാന്തരവികാസിനി രംഗഭർത്തുഃ
 പീത്വാ പദാവനി! മധുനി പദാരവിന്ദേ |

ശോണോപലദ്യുതിമയീം സുഭഗപ്രചാരാം
മന്യേ ബിഭർഷി മഹതീം മദരാഗശോഭാം || 17.19 ||

പാദാവനി! പ്രസൂമരസ്യ കലേർയുഗസ്യ
പ്രായേണ സമ്പ്രതി നിവാരയിതും പ്രവേശം |
ശ്രീരംഗസീമ്നി തവ ശോണമണിപ്രസൂതഃ
പ്രാകാരമഗ്നിമയമാരഭതേ പ്രകാശഃ || 17.20 ||

ലീലാഗൃഹാന്തരവിഹാരിണി രംഗനാഥേ
ലാക്ഷാരസൈരരുണരത്നമയുഖലക്ഷ്യഃ |
പ്രായേണ രഞ്ജയതി പാദസരോജയുഗ്മം
സൈരസ്രധികേവ ഭവതീ മണിപാദരക്ഷേ! || 17.21 ||

രംഗേശിതുർവ്വിഹരതോ മണിപാദരക്ഷേ!
രഥ്യാന്തരേ സുമനസഃ പരികീർയമാണാഃ |
ത്വത്പദ്മരാഗകിരണച്ഛരണാഭ്ജനേ
സന്ധ്യാതപാന്തരിതതാരകപംക്തിലക്ഷ്മീം || 17.22 ||

രംഗാധിരാജപദരക്ഷിണി! ബിഭ്രതസ്ത്വാം
ഗംഗാതരംഗവിമലേ ഗിരിശസ്യ മൗഢു |
സംവർദ്ധയന്തി മഹസാ തവ പദ്മരാഗാഃ
ശൈലാത്മജാചരണയാവകപംകലക്ഷ്മീം || 17.23 ||

ശരണമുപഗതാനാം ശർവ്വരീം മോഹരുപാം
ശമയിതുമുദയസ്ഥാന്മന്മഹേ ബാലസൂർയാൻ |
പദസരസിജയോഗാഭ്രംഗനാഥസ്യ ഭൂയഃ
പരിണമദരുണിമ്നഃ പാദുകേ! പദ്മരാഗാൻ || 17.24 ||

ഹരിപദരുചിരാണാം പാദുകേ! താവകാനാം
അരുണമണിഗണാനാം നൂനമർദ്ധേന്ദുമൗളിഃ |
പ്രണതിസമയലഗ്നാം വാസനാമേവ ധത്തേ
കളമകണിശകാന്തിസ്പർദ്ധിനീഭിർജ്ജടാഭിഃ || 17.25 ||

പ്രതിവിഹരണമേതേ പാദുകേ! രംഗഭർത്തുഃ
 പദകമലസഗന്ധാഃ പദ്മരാഗാസ്ത്വദീയാഃ |
 തരുണതപനമൈത്രീമുഖഹദ്ഭിർമ്മയുഖൈഃ
 സ്ഥലകമലവിഭൂതിം സ്ഥാപയന്ത്യവ്യവസ്ഥാം || 17.26 ||

അയമനിതരഭോഗാൻ രഞ്ജയൻ വീതരാഗാൻ
 അരുണമണിഗണാനാം താവകാനാം പ്രകാശഃ |
 മധുരിപുപദരക്ഷേ! മംക്ഷു ജാജ്വല്യമാനഃ
 ശലഭയതി ജനാനാം ശാശ്വതം പാപരാശിം || 17.27 ||

പ്രചുരനിഗമഗന്ധാഃ പാദുകേ! രംഗഭർത്തുഃ
 പദകമലസമൃദ്ധിം പ്രത്യഹം ഭാവയന്തഃ |
 ദധതി ശകലയന്തോ ഗാഢമന്തസ്തമിസ്രം
 സമുചിതമരുണത്വം താവകാഃ പദ്മരാഗാഃ || 17.28 ||

ലാക്ഷാലക്ഷ്മീമധരരുചകേ രംഗിണഃ പാദരക്ഷേ!
 വക്ത്രാംഭോജേ മദപരിണതിം പദ്മരാഗദ്യുതിസ്തേ |
 കർണ്ണോപാന്തേ കിസലയരുചിം ദേവി! സേവാനതാനാം
 സീമന്തേ ച ത്രിദശസുദ്യശാം സൗതി സിന്ദൂരശോഭാം || 17.29 ||

അരുണമണയസ്തവൈതേ ഹരിപദരാഗേണ ലബ്ധമഹിമാനഃ |
 ഗമയന്തി ചരണരക്ഷേ! ദ്യുമണിഗണം ജ്യോതിരിംഖണതാം || 17.30 ||

|| ഇതി ശ്രീപാദുകാസഹസ്രേ പദ്മരാഗപദ്ധതിഃ സപ്തദശീ ||
 കവിതാർക്കികസിംഹായ കല്യാണഗുണശാലിനേ |
 ശ്രീമതേ വേംകടേശായ വേദാന്തഗുരവേ നമഃ ||